

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrīviṣṇupurāṇāntargatā
॥ *śrīstutiḥ* ॥

This document has been prepared by*
Sunder Kidambi
with the blessings of
śrī raṅgarāmaṇuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīviṣṇupurāṇāntargatā

॥ śrīstutiḥ ॥

siṃhāsanagataḥ śakraḥ saṃprāpya tridivam punaḥ |
devarājye sthito devīm tuṣṭāvābjakarām tataḥ ॥ 1 ॥

indra uvāca
namasye sarvabhūtānām janānīmabjasaṃbhavām |
śriyamunnidrapadmākṣīm viṣṇuvakṣassthalaḥsthitām ॥ 2 ॥

padmālayām padmakarām padmapatranibhekṣaṇām |
vande padmamukhīm devīm padmanābhapriyāmamaham ॥ 3 ॥

tvaṃ siddhistvaṃ svadhā svāhā sudhā tvaṃ lokapāvanī |
sandhyā rātriḥ prabhā bhūtirmedhā śraddhā sarasvatī ॥ 4 ॥

yajñavidyā mahāvidyā guhyavidyā ca śobhane |
ātmaavidyā ca devi tvaṃ vimuktiphaladāyinī ॥ 5 ॥

ānvīkṣikī trayī vārtā daṇḍanīstivameva ca |
saumyāsaumyairjagadrūpaiḥ tvayaitaddevi pūritam ॥ 6 ॥

kā tvanyā tvāmṛte devi sarvayajñamayam vapuḥ |
adhyāste devadevasya yogicintyam gadābhṛtaḥ ॥ 7 ॥

tvayā devi parityaktam sakalam bhuvanatrayam |
vinaṣṭaprāyamabhavat tvayedānīm samedhitam ॥ 8 ॥

dārāḥ putrāstathā'gāra suḥṛddhānyadhanādikam |
bhavatyetanmahābhāge nityam tvadvīkṣaṇānnṛṇām ॥ 9 ॥

śarīrārogyamaiśvaryam aripakṣakṣayassukham |
devi tvaddrṣṭidrṣṭānām puruṣāṇām na durlabham ॥ 10 ॥

tvaṃ mātā sarvalokānām devadevo hariḥ pitā |
tvayaitadviṣṇunā cāmba jagadvyāptam carācaram ॥ 11 ॥

mā naḥ kośam tathā goṣṭham mā gṛham mā paricchadam |
mā śarīram kaḍatrañca tyajethāssarvapāvani ॥ 12 ॥

mā putrān mā suhṛdvargān mā paśūn mā vibhūṣaṇam |
tyajethā mama devasya viṣṇorvakṣassthalālaye || 13 ||

sattvena śauca satyābhyāṃ tathā śīlādibhiringuṇaiḥ |
tyajyante te narāssadyaḥ santyaktā ye tvayā'male || 14 ||

tvayā'valokitāssadyaḥ śīlādyairakhilairguṇaiḥ |
dhanaiśvaryaiśca yujyante puruṣā nirguṇā api || 15 ||

sa ślāghyassa guṇī dhanyaḥ sa kulīnassa buddhimān |
sa śūrassa ca vikrānto yastvayā devi vīkṣitaḥ || 16 ||

sadyo vaiguṇyamāyānti śīlādyāssakalā guṇāḥ |
parāṇmukhī jagaddhātrī yasya tvam viṣṇuvallabhe || 17 ||

na te varṇayitum śaktā guṇān jihvāpi vedhasaḥ |
prasīda devi padmākṣi māsmāṃstyākṣiḥ kadācana || 18 ||

śrīparāśara uvāca
evam śrīssamstutā samyak prāhahṛṣṭā śatakratum |
śṛṇvatāṃ sarvadevānāṃ sarvabhūtasthitā dvija || 19 ||

śrīruvāca
parituṣṭāsmi deveśa stotreṇānena te hare |
varam vṛṇiṣva yastviṣṭo varadāham tavāgatā || 20 ||

indra uvāca
varadā yadi me devi varārho yadi cāpyaham |
trailokyam na tvayā tyājyameṣa me'stu varaḥ paraḥ || 21 ||

stotreṇa yastavaitena tvāṃ stoṣyatyabdhisambhave |
sa tvayā na parityājyo dvitīyo'stu varo mama || 22 ||

śrīruvāca
trailokyam tridaśaśreṣṭha na santyakṣyāmi vāsava |
datto varo mayāyam te stotrārādhanatuṣṭayā || 22 ||

yaśca sāyam tathā prātaḥ stotreṇānena mānavaḥ |
māṃ stoṣyati na tasyāham bhaviṣyāmi parāṇmukhī || 23 ||

śrīparāśara uvāca
evaṃ varam daḍau devī devarājāya vai purā |
maitreya śrīrmahābhāgā stotrārādhanatoṣitā || 24 ||

bhṛgoḥ khyātyāṃ samutpanā śrīḥ pūrvamudadheḥ punaḥ |
devadānavayatnena prasūtā'mṛtamanthane || 25 ||

evaṃ yadā jagatsvāmī devadevo janārdanaḥ |
avatāram karotyeṣā tadā śrīstatsahāyinī || 26 ||

punaśca padmādutpannā ādityobhūdyadā hariḥ |
yadā ca bhārgavo rāmastadābhūddharaṇī tviyam || 27 ||

rāghavatve'bhavatsītā rukmiṇī kṛṣṇajanmani |
anyeṣu cāvatāreṣu viṣṇoreṣānapāyinī || 28 ||

devatve devadeheyaṃ manuṣyatve ca mānuṣī |
viṣṇordehānurūpāṃ vai karotyeṣātmanastanum || 29 ||

yaścaitacchrṇuyājjanma lakṣmyā yaśca paṭhennaraḥ |
śriyo na vicyutistasya gr̥he yāvatkulatrayam || 30 ||

paṭhyate yeṣu caiveyaṃ gr̥heṣu śrīstutirmune |
alakṣmīḥ kalahādhārā na teṣvāste kadācana || 31 ||

etatte kathitaṃ brahman yanmāṃ tvam pariprcchasi |
kṣīrābdhau śrīryathā jātā pūrvam bhṛgusutā satī || 32 ||

iti sakalavibhūtyavāptihetuḥ
stutiriyam indramukhodgatā hi lakṣmyāḥ |
anudinamiha paṭhyate nṛbhiryaiḥ
vasati na teṣu kadācidapyalakṣmīḥ || 33 ||

|| iti śrīviṣṇupurāṇāntargatā śrīstutih samāptā ||